



Ársfrágreiðing 2013 – Krabbameinsfelagið

- GRANSKING
- FYRIBYRGING
- RÁÐGEVING, STUÐUL OG RØKT

Krabbameinsfelagið

Grønlandsvegur 58
Postboks 1216
110 Tórshavn
Telefon: 317 959
www.krabbamein.fo
T-postur: ffk@krabbamein.fo

Dagligur leiðari:

Jansy Gaardlykke

Ráðgevandi sjúkrarøktarfrøðingur:

Anna Maria Østerø

Nevndin í Krabbameinsfelagnum

Formaður:	Jákup N. Olsen
Næstformaður:	Aibritt á Plógv
Kassameistari:	Agnar á Dul
Nevndarlimur:	Sonja Nielsen
Nevndarlimur:	Katrin Kallsberg
Tiltakslimur:	Martin Joensen
Tiltakslimur:	Jóhan Poulsen

Hjálpargrunnurin

Katrin Kallsberg
Jónvør Christiansen
Jákup N. Olsen

Innihald

Fororð	3
Átøk, samstørv og virksemi	4
Ráðgevingarstova og hjálparbólkar	7
Virksemi í hjálparbólkunum	8
Tilboð til sjúklingar og avvarðandi	10
Krabbameinstøl	11

Fororð



Vit eru errin av, at Krabbameinsfelagið hevur so stórt álit millum føroyingar. Her verður hugsað um bæði myndugleikar, privatpersónar, sjúklingar og avvarðandi. Vit gera okkara besta, fyri at liva upp til hetta álit. Men tað, sum er lívæðrin í felagnum, er tað munagóða arbeiðið, sum øll tey sjálvbodnu gera.

Eitt tað mest sjónliga og mest umrødda átakið hjá Krabbameinsfelagnum í 2013 var fyrireikingin til súkkluátakið Team Rynkeby Føroyar. Ein bólkur av føroyingum skal á sumri í 2014 súkkla saman við Team Rynkeby úr Danmark til París. Krabbameinsfelagið valdi at taka lut í samstarvinum, tí stuðulsátakið er beinleiðis í tráð við andan og kjarnuvirðini í felaganum. Tað passar eisini væl til høvið, at 35 súkklarar fyrireika seg at súkkla til París, nú felagið fyllir 35 ár í 2014.

Norðurlandskt samstarv

Sum formaður í Nordisk Cancer Union var eg í september 2013 á fundi í Føroyum við "Velfærdsudvalget", sum er ein nevnd undir Norðurlandaráðnum. Endamálið var at fáa eitt tættari samstarv á krabbameinsøkinum. Á fundinum greiddi eg frá, hvussu samstarvið millum Nordisk Cancer Union, Norðurlandaráðið og Norðurlandska Ráðharraráðið kann mennast í framtíðini. Brynhild Høgnadóttir, ið er forkvinna í móðurmerkjabólkinum hjá Krabbameinsfelagnum, var við á fundinum. Hon greiddi frá "Solkampagne projektet", ið er ein norðurlandsk verkætlan, stuðlað av NCU.

"Velfærdsudvalget" vísti einum framtíðar samstarvi við Nordisk Cancer Union stóran áhuga. Úrslitið var, at Norðurlandaráðið viðgjørði uppskotið, sum var gjørt í samráð við Høgna Hoydal og Helga Abrahamsen, løgtingsmenn og limir í Norðurlandaráðnum, og formannin í NCU. Uppskotið varð síðani einmælt samtykt á fundi í Norðurlandaráðnum í stórtinginum í Oslo í oktober 2013.

Norðurlandska samstarvsavtalan er eftir míni metan størsta avrikið í 2013. Tí hetta er við til at tryggja bæði verandi og framtíðar sjúklingum betri viðgerðarmøguleikar. Avtalan styrkir eisini granskingina innan krabbamein.

Vit í Krabbameinsfelagnum vilja famhaldandi styrkja okkara samstarv við øll, sum varða av krabbameinsøkinum. Hetta er fyrst og fremst galdandi her í Føroyum, men fevnir eisini um Norðurlond og víðari út í Evropa.

Jákup N. Olsen, formaður.

Átøk, samstørv og annað virksemi í 2013

Súkkla fyri børnum við krabbameini

Team Rynkeby er virkið í Finnlandi, Noregi, Svøríki, Australia og í Danmark. Avtala er nú gjørd millum Team Rynkeby, Børnecancerfonden og Krabbameinsfelagið um eitt stuðulsátak í 2014 og um, hvussu tað verður skipað. Talan er um eitt stuðulsátak, har peningur verður savnaður inn til børn við krabbameini.

Teir, ið hava tikið stig til føroyska partin eru Finn Danberg, Elmar Ósá, Alfred Hummeland, Magnus Magnussen, Gunnar Mohr og Aksel Haraldsen. Ætlanirnar eru lagdar í samráð við Krabbameinsfelagið og Poul Michelsen, sum umboðar Rynkeby í Føroyum. Byrjað verður at súkkla til París tann 3. juli í 2014.

Krabbameinsfelagið hevur saman við krabbameinsfeløgnum í Norðurlondum (NCU) býtt út um 5,6 mió. kr. til gransking í krabbameini

Á fundi í Keypmannahavn í oktober 2013 vóru útlutaðar slakar 5,6 mió. krónur til vísindaliga gransking í Norðurlondum.

Nøggin av umsóknum til stuðul til vísindaligar kanningar innan krabbamein er økt munandi seinnu árin. Tá støða verður tikin til, hvørjar umsóknir skulu játtast, verður dentur lagdur á norðurlandskt samstarv og at arbeiði snýr seg um kliniska epidemiologi.

Seks limir eru í vísindanevndini í NCU - ein úr hvørjum Norðurlandi, og Føroyar hava formanssessin næstu tvey árin. Føroyskur limur í vísindanevndini er Jóhan Poulsen, urologur.

Nýggj kanning um solarium nýtslu

Nýggjasta kanningin, sum Gallup hevur gjørt fyri Krabbameinsfelagið um solarium nýtslu, varð gjørd í september í 2013. Kannigarar vísa, at í tíðarskeiðinum 2007-2013 er talið á teimum, ið siga seg taka solariumsól, minkað úr 18% niður í 10%.

Hinvegin vísir kanningin, at tað framvegis eru tey ungu, sum taka mest sól, og eru tað ung í aldrinum 15-24 ár, ið taka mest sól. Sambært kanningunum eru tað eisini meira enn tvífalt so nógvar kvinnur enn menn, sum siga seg taka solarium.

Krabbameinsfelagið mælir frá at nýta solarium, og fegnast tí um, at solariumnýtslan sum heild ikki tykist vaksa.

Í sambandi við at Heilsumálaráðið er farið undir at gera uppskot til lógtingslóg um forboð at selja solariumsól til kosmetiskt endamál, hevur Krabbameinsfelagið luttið í einum arbeiðsbólki hjá Heilsumálaráðnum. Felagið gleðist um, at landsstýrismaðurin í heilsumálum í 2014 leggur fram lógaruppskot um 18 ára aldursmark fyri at nýta solarium.

Undirlív á Summarfestivalinum

Fleiri ungar kvinnur eru ambassadørar fyri átakinum "Undirlív" hjá Krabbameinsfelagnum. Hesar ungu kvinnur eru úti um seg og upplýsa og eggja øðrum ungum kvinnum at lata seg koppseta fyri lívmóðurhálskrabbu.

Hetta gera tær, har tey ungu eru, til dømis á Facebook, í skúlum, tónleika-festivalum, bátastevnum, til ymisk tiltøk og á annan hátt.

Í 2013 hava tær verið eins virknar og undanfarin ár. Eisini hava tær í 2013 fingið undirvísing í HPV-koppseting og um lívmóðurhálskrabbu.

Krabbameinsfelagið og fimleikafelagið Ljósið halda fram við góða samstarvinum

Rørsluátakið, sum Krabbameinsfelagið hevur havt saman við fimleikafelagnum Ljósinum í fimleikahøllini Fimi, byrjaði aftur í apríl 2013. Rørslutiltakið Firvaldar er fyri tey, ið hava verið ella eru í viðgerð fyri krabbamein. Krabbamein rakar ikki bert tann sjúka. Tí er møguleiki fyri at øll familjan kann vera saman um at venja.

Undirtøkan hevur verið so mikið góð aftur í ár, at avgjørt varð at halda fram við hesum rørslutiltaki, sum er ókeypis. Tað eru Beinta Malena Sørensen, fysioterapeutur, og Annika Lindenskov, sjúkrarøktarfrøðingur, frá Ljósinum, sum leiða liðið.

Krabbameinsfelagið luttók á fólka fundi í Klaksvík

Í september mánaði í 2013 luttók Krabbameinsfelagið á fólka fundi í ítróttarhøllini í Klaksvík. Felagið luttók við bási, ráðgeving og kunnandi tilfari. Nógv fólk vitjaðu á básinum hjá Krabbameinsfelagnum.

Sjúkrarøktarfrøðingur í starvsvenjing hjá Krabbameinsfelagnum

Krabbameinsfelagið hevði í 2013 ein sjúkrarøktarfrøðing í starvsvenjing ella í observatíonspraktikk.

Eitt av endamálinum hjá Krabbameinsfelagnum er at upplýsa um krabbamein og arbeiða fyribyrgjandi. Praktikanturin fekk her møguleikan at uppliva, hvussu Krabbameinsfelagið arbeiðir fyribyrgjandi og upplýsandi, og á hvønn hátt innsavnan av vitan kann brúkast í samfelagsligum høpi.

Tað riggaði avbera væl at hava ein sjúkrarøktarfrøðing í starvsvenjing, og er hetta avgjørt nakað, ið felagið ynskir at royna aftur.

Kiwanis latið Krabbameinsfelagnum stóra gávu

Í november mánaði 2013 fekk Krabbameinsfelagið stóra gávu frá Kiwanis felagsskapinum. Tað var í hølum teirra í Havn, at gávan á kr. 100.000 varð handað felagnum. Peningurin var oyramerkur til arbeiðið við sjúkum børnum, og børnum, sum eru avvarðandi.

Samskipti og samleiki

Í byrjanini av 2013 fekk Krabbameinsfelagið ein samskiftispolitik og nýggja dagfórda sniðhandbók. Samskiftispolitikkurin gevur øllum teimum, ið starvast fyri felagið greiðar reglur at arbeiða eftir, tá tú samskiptir í skrift ella talu vegna felagið. Politikkurin lýsir somuleiðis, hvørji virðir og mál, felagið hevur, og hvussu tú eigur at hugsa og virka, tá tú samskiptir vegna felagið.

Afturat hesum er gjørd ein nýggj sniðhandbók, sum millum annað hevur fingið búmerkið heldina meira við í dagliga samskipti hjá stovninum sum eitt eyka grafiskt element. Soleiðis verður søgan um heldina meira livandi millum fólk og tí eisini samstundis tað, sum krabbameinsfelagið arbeiðir fyri.

Sniðhandbókin inniheldur harafturat eina nýggja grafiska linju fyri faldarar frá Krabbameinsfelagnum. Tríggir faldarar eru gjørdir í hesum nýggja sniði í 2013. Bót til bata hevur fingið nýggjan faldara, Undirlívsbólkurin umframt, at felagið sjálvt hevur fingið nýggjan høvuðsfaldara.

Sjónlig í 2013

Krabbameinsfelagið hevur verið sera sjónligt í 2013. Fjølmiðlar hava borið flest øll tíðindir fram, sum hava verið á heimasíðuni krabbamein.fo. Felagið hevur harumframt verið í Góðan morgun Føroyar sendingini, Rás 2 og Lindini og kunnað um ymsik tiltøk. Eisini gjørði Kringvarpið eina barnasending í trimum pørtum, har ljós varð varpað á krabbamein og Krabbameinsfelagið.

Ráðgevingarstova og hjálparbólkar

Á Ráðgevingarstovuni hjá Krabbameinsfelagnum hefur eins og undanfarin ár verið nógv samskipti og samband við fólk, ið hava ella hava havt krabbamein, avvarðandi og onnur. Nógv hava vent sær til felagið, tí tey ynskja at koma til samtal, bæði einstaklingar og familjur. Tað hava verið familjúsamrøður á ráðgevingarstovuni hjá felagnum og heima hjá familjum, ið hava heimabúgvandi børn og har mamman ella pápin eru sjúk ella eru deyð av krabbameini.

Krabbameinsfelagið, sum gjøgnum árin hefur fingið drúgvar royndir innan alt krabbameinsøkið, og sum hefur fingið eitt gott og gevandi netverk við atgongd til servitan innan økið, veitir eina heilt serliga tænastu til sjúklingar og avvarðandi, sum tørvur er á. Krabbameinsfelagið sær tað sum sína uppgávu at skapa vón og lívsmót, tá ið fólk koma í ta truplu støðu at fáa staðfest krabbamein. Uppgávan er við øðrum orðum at vísa á glottar - lívsglottar, og at fáa hesar at víðkast mest móguliga.

Tveir ráðgevar starvast dagliga hjá Krabbameinsfelagnum. Tær vegleiða, hava telefonviðtalu og persónligar samtalur við sjúklingar, familjur og avvarðandi. Sjúklingum stendur harumframt í boði at gerast partur av samtalubólkum og sjálvhjálparbólkum saman við fólki, sum hava ella hava havt somu sjúku. Eisini er ein sálarfrøðingur og ein sosialráðgevi knýttir at felagnum.

Krabbameinsfelagið er umboð fyri fólkið í krabbameinsspurningum. Tað er tí fremsta uppgávan hjá starvsfólkunum at varnast tørv og áhugamál hjá krabbameinsraktum, menna tænastr og samskiftisátøk hareftir.

Krabbameinsfelagið skal tryggja sær, at almenningurin, sjúklingar og avvarðandi vita um øll hesi tilboð, um ráðgevingina og tænastrnar hjá felagnum, soleiðis at felagið fær hjálpt øllum teimum, ið hava tørv á tí.

Nógv virksemi í hjálparbólkunum í 2013

Árið 2013 var eitt hendingaríkt ár í teimum ymsu hjálparbólkunum hjá Krabbameinsfelagnum. Skipað hevur verið fyri bæði fyrilestrum, hugnaløtum, mótasýning og øðrum stuðulsátøkum. Her er ein brotpartur av tí, ymsu bólkarnir skipaðu fyri í 2013:

Prostatabólkurin Prostatabólkurin hevur havt fleiri fundir í 2013, og undirtøkan til fundirnar hevur verið sera góð. Eisini skipaði bólkurin í apríl mánaði fyri fyrilestri við Jóhan Poulsen yvirlækna og urologi.

Bót til Bata Bót til Bata hevði 25 ár á baki í 2013. Bólkurin hevur í hesum sambandi arbeitt við at gera ein nýggjan faldara um bólkin, og hevur havt nógv ymisk spennandi tiltøk á skránni í árinum, ið fór.

Skipað hevur verið fyri hugnaløtum og fyrilestri um bróstkrabba. Í mai helt Elsy-Britt Schidt, serlækni í krabbameinssjúkum og yvirlækni, ein sera áhugaverdan fyrilestur um viðgerð og hjáárin av viðgerð.

Eins og undanfarin ár varpaði bólkurin í oktober mánaði ljós á bróstkrabba við at skipa fyri stórum føðingardagstiltaki á torginum í SMS við fyrilestrum, tónleiki og øðrum undirhaldi.

Saman við ítróttarfelagnum Treystinum skipaði Bót til Bata bólkurin hjá Krabbameinsfelagnum fyri rennikapping í Klaksvík í september 2013, eins og bólkurin hevur selt bandana og oyraringar. Hetta gav samlað eina inntøku á kr. 134.995. Bót til Bata hevur eisini fingið fleiri nýggjar limir í bólkin. Felagið og umboð fyri bólkin hava havt upptøkusamrøður við øll hesi, áðrenn tey eru komin í bólkin.

Undirlívsbólkurin Nýggj reglugerð er nú gjørd fyri undirlívsbólkin. Dagligi leiðarin og ráðgevandi sjúkrarøktarfrøðingurin hjá Krabbameinsfelagnum hava havt kunnandi fund fyri bólkinum um reglugerðina. Eftir tað skipaði bólkurin seg av nýggjum til ein bólk, ið nú fer at stuðla, ráðgeva og vegleiða kvinnum, ið hava ella fáa staðfest krabbamein í undirlívi. Í bólkinum eru einans kvinnur, ið hava verið sjúkar og hava verið frískar í minsta lagi tvey ár. Bólkurin hevur skipað seg við forkvinnu, næstforkvinnu og skrivara.

Í 2013 skipaði bólkurin fyri nøkrum hugnaløtum, eins og arbeitt hevur verið við at gjørt nýggjan faldara til bólkin við kunning um undirlívskrabba og um bólkin.

Tvær úr bólkinum hava verið á ráðstevnu hjá KIU, ið er bólkur fyri kvinnur í Danmark við krabbameini í undirlívi.

Eisini skipaði Margerita í SMS fyri mótasýning í oktober í 2013 til frama fyri Krabbameinsfelagið, og vóru tað kvinnur úr Undirlívsbólkinum, ið gingu mótasýning. Á skránni var tónleikur, lutaseðlasøla og hugni. Eitt sera væleydnað tiltak.

Móðurmerkjabólkurinn hefur skipað fyrri hugnakvöldum fyrri fólki við móðurmerkjakrabba. Bólkurinn skipaði eisini fyrri almennum fyrilestri í júní mánaði um húð og móðurmerkjakrabba. Michael Heidenheim, húðlæknir, helt fyrilesturinn. Eisinni hefur forkvinnan í bólkinum skrifað greinar til Sosialin, har fólk, ið hava havt móðurmerkjakrabbamein, søgdu sína søgu.

Harumframt er forkvinnan í bólkinum í arbeiðsbólkinum "Solsikker ferie" hjá Nordisk Cancer Union, ið hefur til endamáls at fáa ferðaskrivstovur at kunna síni viðskiftafólk, ið fara til tey heitu londini, um sólfyribyrging og um vandan, um tú sólskoldar teg.

Mikukvøldið 11. september 2013 var almennur fyrilestur á Hotel Hafnia um húð- og móðurmerkjakrabbamein. Tað var húðlæknin og yvirlæknin, Michael Heidenheim, sum helt fyrilestur um evnið og um fyrirbyrging av hesi sjúku.

Stomibólkurinn saman við Stomiambulatoriinum á Landssjúkrahúsinum hefur skipað fyrri einum hugnakvøldi við undirvísing av fólki, ið hava stomi og teirra avvarðandi. Undirvísarar frá Stomi fyrirøku í Danmark og stomisjúkrarøktarfrøðingar frá Stomiambulatorium á Landssjúkrahúsinum hildu fyrilesturinn.

Foreldrabólkurinn at børnum við krabbameini hefur skipað fyrri jólaborðhaldi fyrri familjum, ið hava ella hava havt børn við krabbameini. Eisinni hava tey skipað fyrri hugnaløtu.

Reglugerðir fyrri bólkarnar í felagnum

Felagið er í holt við at gera reglugerðir fyrri arbeiði í ymsu bólkunum í felagnum. Higartil eru gjørdar reglugerðir fyrri Bót til Bata og Undirlívsbólkin. Hetta er fyrri at formalisera arbeiðið í felagnum.

Tilboð til sjúklingar og avvarðandi

Krabbamein rakar ekki bert tann sjúka, men eisini tey avvarðandi. Tí hevur Krabbameinsfelagið aftur í 2013 bjóðað avvarðandi og teimum, ið eru sjúk, eina røð av viðkomandi tilboðum. Umframt persónligar samtalur og ráðgeving umvegis telefon, hevur felagið eisini gjørt ein:

Samtalubólk fyri makar hjá krabbameinsraktum

Tá ið ein í familjuni gerst sjúkur, kann tað hjálpa at hitta onnur í somu støðu.

Lívshóttandi sjúka hevur ofta við sær broytingar í familjuni. Hesar broytingar kunnu raka familjuna sera meint. Nógvar nýggjar og óvanligar støður taka seg upp, og nógvir tankar og kenslur eru at stríðast við.

Hóast ongin sjúkratilgongd er eins, og støðan hjá hvørjum einstøkum er ymisk, eru tað kortini fleiri viðurskiftir, ið eru eins. Tí kann tað hjálpa at fáa stuðul í einari slíkari støðu og hitta onnur í einum umhvørvi, har tað er í lagi at seta orð á sínar kenslur, hugsanir og fáa stuðul til at loysa ymsar trupulleikar.

Samstundis er hetta eitt frírúm, har makin fær tíð til sín sjálvs. Limir í bólkinum skulu hittast 8 ferðir.

Samtalubólk fyri tey, sum hava mist makan

Endamálið við at savna fólk, ið øll hava mist sín maka, er at geva tí einstaka møguleikan at seta orð á og viðgera tær kenslur, tankar og trupulleikar, sum eru, tá ið tú missir ein maka. Samtalurnar við onnur í somu støðu kunnu stuðla og styrkja víðari í lívinum. Limir í bólkinum skulu hittast 8 ferðir.

Samtalubólk fyri tey, ið eru sjúk av krabbameini.

Hetta tilboðið er gjørt fyri at økja um lívsgóðskuna og styrkja tey, ið eru rakt av krabbameini. Royndirnar vísa, at tað hjálpir at prátta við onnur og seta orð á og deila ymskar upplivingar. Hetta minkar um óttan, og tú fært lættari greiðu á tí, sum bylgist innaní. Limir í bólkinum skulu hittast 8 ferðir.

Familjusalur

Familjusalur hevur stóran týdning í ráðgevandi arbeiðinum hjá felagnum. Tá ið ein í familjuni gerst sjúkur ella doyri, verður øll familjan rakt, eisini børnini.

Børnini skulu liva víðari uttan mammu ella pápa, ímeðan makin stendur einsamallur við ábyrgdini, og er tað ein stór avbjóðing at verða ein "vanlig" familja aftur. Í hesi støðu kann tað vera gevandi og mennandi at hitta aðrar familjur við somu avbjóðingum. Endamálið við familjusalum er, at øll í familjuni í felag fáa sett orð á tað, sum er svárt og torført. Á tann hátt fáa hjálp til í felag at stuðla og hjálpa hvør øðrum

Krabbameinstøl í 2013

Tilburðirnir av húðkrabba, sum lógu niðri á 22 í 2011 eru nú yvir 50 í tali. Hetta er tað hægsta skrásetta talið av húðkrabbameinstilburðum í Føroyum nakrantíð. Hinvegin er talið á skrásettum tilburðum av móðurmerkjakrabba fallið munandi, úr 16 í 2005 niður í 5 tilburðir í miðal seinastu árin.


Bróstkrabbi, sum millum kvinnur er vanligasta slagið av krabbameini, tykist liggja rættiliga støðugt. Hesi seinastu sjei árin eru árliga millum 20 og 25 tilburðir staðfestir.

Lungnakrabbi telist eisini millum tei vanligastu sløgini av krabbameini. Árliga fáa millum 10-15 føroyingar staðfest lungnakrabba, og liggur hetta rættiliga støðugt.

Tað var eitt stórt framstig, tá tei føroysku hagtølini í 2009 vóru lógð inn í norðurlendsku krabbameinsdátugrunnin Nordcan. Nú ber til at finna føroysku tøluni á alnetinum og samanbera tei við onnur lond. Tølini fyri 2013 eru fyrilist og skulu takast við fyrivarni.


Niðanfyr her eru fyrilist tøluni fyri húð-/bróst og lungnakrabbameinstilburðir í 2013 umframt eitt samlað yvirlit yvir krabbameinstilburðir í Føroyum í tíðarskeiðinum 1995-2013:

Húð og móðurmerkjakrabbamein




ancer C43, C44		Húð																			
ntal	Diagn. Ár																				
		1995	1996	1997	1998	1999	2000	2001	2002	2003	2004	2005	2006	2007	2008	2009	2010	2011	2012	2013	
43		1		2	6	2	4	8	4	10	16	12	6	7	4	7	6	4	6		
44		16	6	14	8	10	10	16	24	24	31	39	45	41	35	44	45	22	43	52	

Bróstkrabbamein




Bróstkrabbamein																			
1996	1997	1998	1999	2000	2001	2002	2003	2004	2005	2006	2007	2008	2009	2010	2011	2012	2013		
28	13	21	18	26	28	23	23	34	20	20	26	26	24	24	22	25	25		

Lungnakrabbamein



Cancer C34	Lungnakrabbamein																			
Antal	Diagn. Ár																			
	1995	1996	1997	1998	1999	2000	2001	2002	2003	2004	2005	2006	2007	2008	2009	2010	2011	2012	2013	
C34	9	15	19	17	15	11	15	22	10	19	14	7	14	17	14	15	15	13	14	

Yvirlit yvir krabbameinstilburðir 1995 - 2013



Antal	Diagn. År																			
	1995	1996	1997	1998	1999	2000	2001	2002	2003	2004	2005	2006	2007	2008	2009	2010	2011	2012	2013	2014
Cancer	156	209	175	171	207	168	162	191	195	215	230	207	229	219	237	235	205	234	24	
Diagnosur																				

C-43: Móðurmerkjakrabbi
 C-44: Vanligur húðkrabbi
 C-34: Cancer pulm, lungnakrabbi
 C-50: Cancer mammae, bróstkrabbi

Kelda: Krabbameinsskráseting Føroya, Medisinski depilin,
 Landssjúkrahúsið, FO -100 Tórshavn.



Heldin er búmerkið hjá Krabbameinsfelagnum og ímyndar virðisgrundarlagið hjá felagnum. Heldin er gamalt færeyskt hjálparamboð, ið varð nýtt til at bera størri byrðar av hoyggi við.

Heldin bæði knýtir saman og loysir eina byrðu aftur.

Júst soleiðis ynskir Krabbameinsfelagið at hjálpa tær, ið er ella hevur verið sjúk/-ur av krabbameini, so tunga byrðan gerst lættari hjá tær og tínum at bera.